

राज्यपाल एवं उप मुख्यमंत्री के विरुद्ध टी0डी0 कालेज जौनपुर के प्रोफेसर ने की अमर्यादित टिप्पणी  
राज्यपाल सचिवालय ने मामले को गंभीरता से लेते हुए कुलपति जौनपुर विश्वविद्यालय से तथ्यों की  
जानकारी मांगी

लखनऊ: 09 जुलाई, 2018

तिलकधारी कालेज, जौनपुर के प्रोफेसर राजेश सिंह द्वारा राज्यपाल श्री राम नाईक एवं उप मुख्यमंत्री डा0 दिनेश शर्मा के विरुद्ध अमर्यादित, अशोभनीय एवं आपत्तिजनक टिप्पणी को गंभीरता से लेते हुए राज्यपाल सचिवालय ने प्रो0 राजाराम यादव कुलपति वीर बहादुर सिंह पूर्वांचल विश्वविद्यालय, जौनपुर को पत्र लिखकर तीन दिवस के भीतर अपने स्तर से तथ्य व विवरण संकलित करके अनिवार्य रूप से उपलब्ध कराने को कहा है।

उल्लेखनीय है कि सोशल मीडिया पर 'प्रोफेसर ने राज्यपाल के लिए अपशब्दों का प्रयोग किया, डिप्टी सी0एम0 को भी नहीं बक्शा', नामक शीर्षक से समाचार 8 जुलाई को प्रसारित हुआ था। समाचार का संज्ञान लेते हुए राज्यपाल के प्रमुख सचिव श्री हेमन्त राव ने कुलपति वीर बहादुर सिंह पूर्वांचल विश्वविद्यालय जौनपुर को पत्र लिखा है।

ज्ञातव्य है कि तिलकधारी कालेज, जौनपुर की एलएल0एम0 की परीक्षा में 20 में से 17 छात्र असफल घोषित किए गए थे। असफल घोषित छात्रों ने उनकी उत्तर पुस्तिकाओं के पुनर्मूल्यांकन की मांग राज्यपाल श्री राम नाईक से की थी। राज्यपाल ने कुलपति को उत्तर पुस्तिकाओं के पुनर्मूल्यांकन कराने के निर्देश दिए थे। मामले को लेकर छात्रों ने तिलकधारी कालेज के प्रो0 राजेश सिंह से दूरभाष (मोबाइल) पर वार्ता करनी चाही तो उन्होंने राज्यपाल एवं उप मुख्यमंत्री के विरुद्ध अमर्यादित भाषा का प्रयोग किया।